

हिन्दी प्रादेशिक समाचार

आकाशवाणी चण्डीगढ़

(तिथि 21 दिसंबर 2025, समय 1305 (05 मिनट))

केंद्रीय कृषि और किसान कल्याण मंत्री शिवराज सिंह चौहान ने कहा कि विकसित भारत जी राम जी विधेयक न केवल किसानों और श्रमिकों के लिए लाभकारी है, बल्कि गांवों के विकास से भी हर तरह से जुड़ा हुआ है। उन्होंने यह बात कल नई दिल्ली में चौधरी चरण सिंह पुरस्कार के समारोह को संबोधित करते हुए कही।

उन्होंने कहा कि जी राम जी विधेयक दो मूल बातें हैं, एक गरीब को काम मिलना चाहिए और दूसरा इसमें प्रावधान किया है अब सौ दिन नहीं, एक सौ पचीस दिन के रोजगार की गारंटी मिलेगी।

श्री चौहान ने यह भी कहा कि मंत्रालय 2026-27 के बजट में कृषि क्षेत्र में सुझाव आमंत्रित कर रहा है ताकि एक सुदृढ़ प्रणाली तैयार की जा सके।

इलेक्ट्रॉनिक्स और सूचना प्रौद्योगिकी मंत्रालय ने परामर्श जारी कर बताया है कि घोस्टपेयरिंग नाम के एक साइबर कैंपेन का इस्तेमाल व्हाट्सएप अकाउंट को हैक करने के लिए किया जा रहा है।

मंत्रालय के अनुसार, साइबर अपराधी बिना किसी सत्यापन के पेयरिंग कोड का इस्तेमाल करके व्हाट्सएप के डिवाइस-लिंकिंग फीचर के जरिए अकाउंट को हैक कर रहे हैं। यह धोखाधड़ी आमतौर पर तब शुरू होती है जब आपको किसी जानकार नंबर से फोटो भेजा जाता है और इसे देखने की अपील का मैसेज आता है। इस मैसेज में एक लिंक होता है, जो फेसबुक जैसे प्रीव्यू के साथ आता है और आगे फोन नंबर से जुड़ी एक वेरिफिकेशन प्रक्रिया की ओर ले जाता है।

मंत्रालय ने बताया कि इस तरीके से साइबर अपराधी को बिना पासवर्ड या सिम स्वैप किए पीड़ित के व्हाट्सऐप अकाउंट का पूरा एक्सेस मिल जाता है। मंत्रालय ने लोगों से संदिग्ध लिंक पर क्लिक न करने के साथ-साथ किसी बाहरी साइट पर कभी भी अपना फोन नंबर दर्ज नहीं करने की सलाह दी है।

हरियाणा सेवा का अधिकार आयोग ने फरीदाबाद स्थित हरियाणा शहरी विकास प्राधिकरण के एक भूखंड से संबंधित मामले में एस्टेट अधिकारी द्वारा मांगी गई धनराशि शीघ्र स्थानांतरित करने तथा 19 दिसंबर तक विलंबित कब्जा ब्याज की राशि संबंधित आवंटी के खाते में जमा कराने के निर्देश दिए हैं। आयोग ने कहा है कि किसी भी प्रकार की आगे की देरी होने पर संबंधित अधिकारियों के विरुद्ध दंडात्मक कार्रवाई की जाएगी।

आयोग ने कहा है कि इस वर्ष 8 अक्टूबर के अंतरिम आदेशों में स्पष्ट निर्देश दिए जाने के बावजूद आवंटन पत्र की शर्तों के अनुसार साढ़े पाँच प्रतिशत की दर से विलंबित कब्जा ब्याज का भुगतान अब तक नहीं किया जाना अत्यंत दुर्भाग्यपूर्ण एवं अनुचित है।

आयोग ने वर्ष 2022 में फरीदाबाद के सेक्टर 76 एवं 77 में विकास कार्य पूर्ण हुए बिना ई-नीलामी किए जाने के मामले पर भी गंभीर चिंता व्यक्त की है। यह विषय उचित कार्रवाई हेतु हरियाणा सरकार के मुख्य सचिव के संज्ञान में भी लाया गया है। आयोग ने आवंटी को अधिकतम 5,000 रुपये का मुआवजा प्रदान करने के आदेश भी दिए हैं। प्राधिकरण इस राशि का भुगतान तुरंत करेगा तथा बाद में दोषी अधिकारियों से इसकी वसूली की जाएगी।

स्वदेशी जागरण मंच की ओर से पंचकूला में आयोजित दस दिवसीय स्वदेशी मेले में दूसरे दिन

स्वदेशी पर आधारित एक भव्य कवि सम्मेलन का आयोजन किया गया, जिसमें करीब 125 कवियों ने भाग लेकर अपनी रचनाओं से श्रोताओं को मंत्रमुग्ध किया। कार्यक्रम के अंत में मुख्य अतिथियों द्वारा सभी कवियों को गौरव सम्मान और प्रशस्ति पत्र देकर सम्मानित किया गया।

कवि सम्मेलन में हास्य-व्यंग्य, कविताएं और गज़लों की शानदार प्रस्तुति देखने को मिली। कवियों ने जहां एक ओर समाज और समसामयिक विषयों पर कटाक्ष किया, वहीं दूसरी ओर स्वदेशी की भावना को अपनी रचनाओं के माध्यम से मजबूती से प्रस्तुत किया।

इस अवसर पर मुख्यमंत्री के ओएसडी डॉ. राज नेहरू ने कहा कि स्वदेशी केवल आर्थिकता से नहीं , बल्कि सांस्कृतिक और सामाजिक चेतना से भी जुड़ा हुआ आंदोलन है। उन्होंने कहा कि इस प्रकार के मेले लोगों को स्वदेशी अपनाने के लिए प्रेरित करते हैं।

भारतीय खेल प्राधिकरण व बैंकर्स के तत्वावधान आज कुरुक्षेत्र के द्रोणाचार्य स्टेडियम में साइकलोथान का आयोजन किया गया। साइकलोथान को हरियाणा ग्रामीण बैंक के प्रबंधक सुनील ने झंडी दिखाकर रवाना किया। प्रतिभागियों ने करीब दो किलोमीटर साइकिल चला कर नागरिकों को फिट इंडिया का संदेश दिया। हरियाणा ग्रामीण बैंक के प्रबंधक सुनील ने कहा कि भारतीय खेल प्राधिकरण की तरफ़ से पिछले एक साल से लगातार साइकलोथान का आयोजन किया जा रहा है। जिसका उद्देश्य लोगों को साइकिल चलाने व पैदल चल कर फिट रहने के प्रति जागरूक करना है। साइकलोथान कार्यक्रम में वरिष्ठ प्रशिक्षक कुलदीप सिंह वडैच, जिला खेल अधिकारी मनोज कुमार व अन्य अधिकारियों और गणमान्यों ने भी भाग लिया।
